



## Il-Madonna fil-poezija Maltija

Is-Sur Brian Bonnici



L-imhabba li l-poplu Malti għandu lejn il-Madonna hija ndiskuttibbli u ndeskrivibbli u m'hemmx dubju li dwarha hemm hafna x'tikteb u tgħid. Nafu li sa mill-bidu tal-Kristjaneżmu fuq din l-art il-poplu tagħna haddan ma' qalbu u ghożż it-tikfira ta' Ommna Marija, dik li gābet fid-dinja lis-Salvatur tagħna, il-magħżula li kellha tissieheb fil-pjan tas-Salvazzjoni. L-imhabba lejn Ommna Marija ssibha madwarna u kullimkien, tiltaqa' magħha l-hin kollu. Sadanittant bosta huma l-knejjes u l-kappelli f'għiehha. Bosta huma x-xbiehat tagħha u daqstant ieħor id-devozzjonijiet lejha taht diversi titli. Fost dawn ix-xbiehat insemmu dik tal-Madonna tal-Mellieħa li hi fost l-eqdem. Ċertament li din l-imhabba tal-ulied lejn ommhom timmanifesta ruħha sew fl-arti fosthom fil-kitba u anke fil-leggendi. Bħala eżempju nsemmi biss il-Leggenda tal-Madonna tal-Isperenza tal-Mosta.

Żgur li fi spazju ristrett mhuwiex possibbli li nikteb jew nagħmel riċensjoni xierqa tal-poeziji Marjani Maltin jew tal-poeti li bil-pinna tagħhom taw għieh u qima lill-Madonna. Anzi se nazzarda ngħid li kwazi kull min jaf iharbex erba' kelmiet u jqabbel żewġ versi kulhadd kiteb fuq il-Madonna. Lanqas hu possibbli li mqar ninkludi jew nelenka l-bosta innijiet f'għiehha. Jekk nagħmel dan ikun biżżejjed inħares lejn l-innijiet li jindaqqu fil-knejjes u l-parroċċi tagħna kull fejn hemm festa Marjana u anke l-kurunelli. Jekk imbagħad nerġa' naqsam dawn skont it-titli li jingħataw lill-Madonna, għal darba oħra l-ispazju xorta ma jkunx biżżejjed. Immaġinaw biss li kieku kelli nikteb dwar l-Innijiet tal-Assunta!

F'dan l-artiklu kulma se nagħmel hu li nlaqqagħkom ma' ftit kitbiet, anzi ma' tliet poeti li kollha wegġħu lill-Madonna bit-talent tagħhom. Se nsemmi biss

lil Dun Karm Psaila, il-poeta nazzjonali, lil Patri Ananasju Cuschieri li huwa meqjus bħala l-poeta tal-Madonna u lil Rużar Briffa. Għal dan il-fatt għaliex għazilt lillhom hemm ukoll raġuni. Dan billi fil-poeziji tagħhom li huma poeziji ġenerali u mhux limitati biss għal xi parroċċa, fil-Madonna raw l-Omm li twennes, li tħobb u li tagħti l-faraġ u tilqa' fi hđanha lill-immnikket u l-migrub, raw f'Ommna ħarriesa ta' poplu, protettriċi, ħaġa li jien ċert li kulhadd iqisha .... Biżżejjed bħala prova nsemmi l-grajjiet tal-Konvoj ta' Santa Marija u r-Rebħa tal-Assedju l-Kbir tal-1565.

### Il-Poeta Nazzjonali Dun Karm Psaila

Ovvjament se nibda bil-poeta nazzjonali Dun Karm Psaila l-ewwel u l-oġħla fil-quċċata tal-poeti tagħna. Naturalment, kemm bħala Kattoliku u wisq aktar bħala qassis, Dun Karm ma setax jonqos li ma jħobbx b'imħabba speċjali lill-Madonna. Għalih Marija kienet it-tieni omm tiegħu, jekk mhux l-ewwel.

Għas-sacerdot Żebbuġi Karmenu Psaila r-rwol tal-Madonna f'kitbietu hu ċentrali....Anzi l-Madonna kienet l-ispirazzjoni u l-protagonista ewlenija. Marija kienet l-ewwel li qawwiet u nisslet fih il-ħajra biex jikteb xi ħaġa bil-Malti. Bħalma ħafna jafu Dun Karm Psaila li kien ukoll minn tal-ewwel li beda jikteb bil-Malti u gġieled biex ilsienna ma jibqax meqjus bħala l-ilsien tal-kċina, mhux minn dejjem kiteb b'lsien pajjiżu tant li nafu li għall-bidu kien jikteb il-poeziji tiegħu bit-Taljan, bħalma kienu jagħmlu l-poeti l-oħra. Dan għaliex it-Taljan kien meqjus bħala l-ilsien tal-altaklassi u tal-kultura.

Jingħad li kienu Mons. Pawl Galea u Ġużè Muscat Azzopardi li ħajru lill-Dun Karm jinseġ erba' versi bl-ilsien li tatu ommu, dan billi stednuh jibda

jikteb fil-perjodiku “Il-Ħabib”. L-ewwel poezija tiegħu bil-Malti kitibha fl-età ta’ 41 sena u kellha tkun dwar il-Madonna ezattament “Quddiem Xbieha tal-Madonna”, li tibqa’ waħda mill-isbaħ poeziji Marjani Maltin. Hawn se nikkwota rakkont ta’ Dun Karm innifsu dwar dan :

“Għodwa waħda, fl-1912, żewġt iħbieb tiegħi Monsinjur Pawlu Galea u Ġużè Muscat Azzopardi, iltaqgħu miegħi u ħajruni niktobilhom xi poezija sabiħa għall-ewwel ħarġa ta’ rivista ġdida li kienu se jibdew jippubblikaw bil-Malti, jismu *Il-Ħabib*. U dakinhar filgħaxija mort id-dar u quddiem xbieha tal-Madonna tlabt: “Għażiża ommi għidli inti x’għandi nikteb, jiena nixtieq nibda b’poezija miktuba għalik.” Dak il-hin stess qomt bil-heffa u nizzilt dak li ħassejt fil-poezija *Quddiem Xbieha tal-Madonna*.”

Dun Karm beda jikteb ħafna poeziji bil-Malti. Fosthom insibu l-Innijiet sbieħ f’għieħ Alla u l-qaddisin ukoll, apparti dawk b’għanjiet ta’ tifhir lil Malta. Imma fost dawn hemm ukoll dawk f’għieħ il-Madonna. Hawn tajjeb niftakru wkoll li fl-1940 Dun Karm kien inhatar bhala l-ewwel Direttur Spiritwali tal-Leġjun ta’ Marija. U la qed insemmu lill-Madonna u s-sacerdozju żgur nonqos jekk hawn ma nsellimx ukoll lill-ewwel qaddis Malti, San Ġorg Preca li hadem kemm felah biex ifahhar lill-Omm Imqaddsa, Omm l-iben t’Alla li sar bniedem – il-Verbum Dei, fosthom taht it-titlu tal-Midalja Mirakoluza. Tajjeb ngħidu li Dun Karm Psaila kien ħabib kbir ta’ dan is-sacerdot qaddis, tant li meta f’nofs is-snin erbgħin Preca kellu l-ħsieb li s-Socjetà tal-Mużew ikollha skola ddedikata lil San Mikiel, talab lil Dun Karm jiktiblu innu għat-tfal ta’ din l-iskola.

L-imħabba tal-poeta nazzjonali lejn il-Madonna twaħħdet miegħu, kellu fiduċja kbira fiha tant li fil-poezija *Lil Ommi Marija* talabha tersaq lejn soddu fis-siegħa ta’ mewtu:

“Deh, meta tersaq l-aħħar  
Siegħa tal-ħajja tiegħi,  
Nixtieq ingħannqek miegħi  
Ngħajjatlek ‘Ommi’ u mmut.”

Dun Karm iqis lill-Madonna bhala omm,  
bhala għalliema, dan jidher l-iżjed fil-poezija

## *Sedes Sapientiae:*

“Miġburin hawn madwarek, Madonna,  
Bħalma darba kien jagħmel Ġesù,  
F’din l-iskola ta’ mħabbtek għidilna  
It-tagħlim ta’ dan Ibnex x’inhu.”

Fi *Bjuda* u *Id-Duluri* Psaila wera l-kobor ta’ Marija, bil-maternità divina tagħha għax il-Madonna hija omm Alla. Marija hi sabiħa, hanina u setgħana. F’Marija seħħ il-misteru tal-Inkarnazzjoni, li jispikka l-aktar fis-sunett *Bjuda*:

“U ħlomt ħolma tal-ġenna - dehra ġdida !  
Rajtek tkebbeb, bħal star tfajla Lhudija  
Li kienet xebba u kellha ’l binha f’idha.”

Dun Karm pinga b’kitbietu lill-Madonna bhala l-omm li tħobbna. **“Omm minn tagħna”** (*Id-Duluri*); **“omm li taf tagħder”** (*Mater Purissima*); **“Int l-omm l-aktar sabiħa”** (*Il-Għanja ta’ Mejju*), **“Xemx hanina”** (*Angelus*);

Kif għidt l-isparzju ristrett u ma nistax nidhol f’dettall dwar Dun Karm u l-Madonna biss nagħzel li fost dawn il-kitbiet nelenka Innu li hu għall-qalb kulhadd. Nistedinkom biss biex bl-immaginazzjoni tagħkom tmorra lura fi tfulitkom fil-bitha tal-iskola waqt *l-assembly*, inkella fil-quddiesa li konna nattendu fil-parroċċi tagħna qabel immorra l-iskola.... F’Mejju konna nisimgħu dan l-innu sabiħ li hu frott il-pinna tal-Poeta Nazzjonali ... kantawh ...

### **Innu lill-Madonna (Fil-Ħlewwa ta’ Mejju)**

Fil-ħlewwa ta’ Mejju, Omm tagħna Marija  
O kemm idoqq ħlejju dak ismek sabiħ  
Kemm toħroġ qawwija dil-kelma minn qalbna  
Bit-tama li talbna jagħtik l-akbar gieħ.

**Rit: Int l-ghaxqa tas-sema  
Ix-xemx tal-ħolqien  
Int l-omm ta’ min ħalqek  
Bik mimli kull żmien.**

Jekk tiftaħ fil-gonna il-warda Maltija  
Tfakkarna o Madonna fil-lewn ta’ haddejk  
Jekk tidhak id-dija tal-kwiekeb irzina  
Tfakkarna o hanina fid-dawl ta’ għajnejk. **Rit:**

Minn dejjem bint Alla, nadifa mill-ħtija  
Infrixt bħal qawsalla fuq ras il-bnedmin  
Int ftaħt o Marija l-għejjun ta' kull ħniena  
Fuq l-aħwa hosbiena, fuq l-aħwa hatjin. **Rit:**

Għalhekk ja sultana tal-ħlewwa Marija  
Int biss tama tagħna, int qawwa tar-ruħ  
Bil-grazzja mimlija kull waqt insellmulek  
Bil-ħrara ngħajtulek fis-siegha tad-dmugh. **Rit:**

### **Patri Anastasju M. Cuschieri**

Inhallu lil Dun Karm u nsellmu l-memorja ta' Patri Anastasju M. Cuschieri li twieled il-Belt, fil-parroċċa ta' San Duminku, fis-27 ta' Jannar, 1876, u tlitt ijiem wara għammduh u tawh l-isem ta' Pawlu.

Mhux sorpriża li dan ħuna ddedika ħajtu jikteb dwar il-Madonna dan għaliex anke l-istess vokazzjoni tiegħu kienet Marjana, dik ta' Patri fi ħdan l-Ordni tal-Labtu, il-Karmelitani. Fil-fatt meta temm l-iskola elementari u liceali, Cuschieri haddan l-Ordni Karmelitan fil-25 ta' April, 1891. Fl-1902 Patri Atanansju Cuschieri nħatar Professur tal-Filosofija fl-Università Rjali ta' Malta. Hawn hu kien imfahħar għall-lezzjonijiet sbieħ tiegħu fl-Università, fejn id-dehen ta' dal-poeta Karmelitan, imħallat mal-mod ħlejj u li kien jgħallem bih, malajr mela l-qlub tal-istudenti tiegħu b'dik il-għibda kbira li għadha miftakra sal-lum. Hu kien ukoll maħtur Provinċjal tal-Ordni Karmelitan darbtejn. Cuschieri ħalla dan il-wied tad-dmugh nhar l-Erbgħa, 25 Lulju 1962. Malta tilfet filosofu għaref, teologu studjuż, oratur kbir, storiku u senatur. Malta baqgħet tiftakru bħala l-akbar poeta Malti tal-Madonna.

Fost il-poeziji Marjani, apparti l-Innu lill-Madonna tal-Karmnu tal-Belt, insemmu *Fis-Santwarju tal-Madonna tal-Karmnu*. F'din il-poezija u f'poeziji Marjani oħrajn ta' Cuschieri ninnutaw li fiha mhux biss tirrifletti s-sacerdozju tiegħu imma wkoll hi minsuġa b'tiffhir lill-Madonna li fiha l-poeta jilmaħ u jagħraf il-figura materna, femminili tant li jsejħilha **"ja ommi"** u **"b'wiċċ il-helu ta' dik ommi"**. Għal dan il-Patri Karmelitan, il-Madonna hija wkoll għajn ta' farag f'mumentanti importanti tal-ħajja, l-aktar fil-ħin tal-mewt u waqt xi krizi. Cuschieri tant hu marbut mal-Madonna li jkun iridha hdejh u miegħu, anke meta n-niket ta' ħajtu jwasslu biex ikollu xewqa ta' mewt:

Mill-istess poezija fis-Santwarju tal-Madonna tal-Karmnu nislet dawn il-versi :

"Lejk indur, minnek nistenna  
farag"

"fuq is-sodda tal-mewt tiegħi  
ejja fis aghlaq ghajnejja"

Il-poeziji ta' Patri Anastasju Cuschieri jinsabu miġbura fil-ktieb *Cuschieri: Poeta tal-Madonna u tal-Kelma Maltija* li ħareg fl-1967 b'introduzzjoni mill-Prof. Ġużè Aquilina. B'kollox dan il-ktieb fih mal-81 poezija. Fejn fit-taqsimha ddedikata lill-Poezija Reliġjuża (56 poezija); insibu poeziji dwar il-Madonna; il-Milied; u oħrajn ddedikati lil qaddisin varji bħal San Pawl. Bla dubju l-ikbar numru ta' poeziji kien iddedikat lill-Madonna.

Fl-introduzzjoni tiegħu l-Prof. Ġużè Aquilina jsostni li Anastasju Cuschieri O.C. "iħabbatha ma' Dun Karm u ħafna drabi jilħaq spalla ma' spalla miegħu." Aquilina jorbot lil Dun Karm u lil Cuschieri flimkien għax it-tnejn, kif jgħid hu huma *Poeti Patrijottiċi u tal-Kelma Maltija u anke Poeti tal-Madonna* Il-Prof. Ġużè Aquilina jgħid li, **"Il-poeta tal-Madonna fil-letteratura Maltija jibqa' Cuschieri, b'dawk il-versi tan-nar u mħabba, naturali ħafna mingħand Karmelitan, iżda bis-sunett Mater Purissima Dun Karm laħaq, u forsi għadda lil Cuschieri"** ("Antoloġija": A.C. Aquilina, 1969). Dan is-sunett ta' Dun Karm, Aquilina jsejjaħlu **"gawhra tal-letteratura tagħna"**.

Nagħlaq din il-ħarsa ħafifa lejn Patri Atanasju Cuschieri billi nagħzel li ngibilkom għall-attenzjoni tagħkom l-Innu Popolari lill-Madonna tal-Karmnu bl-isem **Sliem għalik Omm tal-Karmelu** li jitekanta fis-Santwarju Karmelitan u Bażilika tal-Belt Valletta, kitba ta' Patri Atanasju Cuschieri u mużika ta' Valmor Montfort u Matthew Fenech

### **Sliem għalik Omm tal-Karmelu**

Viva l-Omm tal-Karmelitani  
Viva l-Għaxxa tal-Maltin  
Fis-Santwarju fejn hi qieghda  
Illum aħna miġburin

Sliem għalik Omm tal-Karmelu  
Inti l-ghaxxa tal-Maltin  
Minn tfulitna sal-mewt tagħna  
B'qalbna miegħek marbutin

Ejja mmorru siegħa hdejha  
Oh, kemm lilna tkun ta' ġid  
Tinsa n-niket tinsa kollox,  
Il-qalb taqlà kulma trid

Sliem għalik Omm tal-Karmelu  
Inti l-ghaxxa tal-Maltin  
Minn tfulitna sal-mewt tagħna  
B'qalbna miegħek marbutin

### Rużar Briffa

L-aħħar poeta li se nikteb dwaru huwa Rużar Briffa. Dan mhuwiex meqjus bhala poeta Marjan biss fost ix-xogħlijiet tiegħu għandu waħda mill-isbaħ poeziji Marjani. Fl-opinjoni tiegħi din hi l-isbaħ u l-aktar li tispikka. Dan għaliex il-Madonna hi omm li tagħder u thenn, omm li nitolbuha tinzel hdejna fit-tbatija u fin-niket – Omm id-Duluri, li bla dubju hu l-aktar titlu li hu għall-qalb il-Maltin. Din il-poezija jisimha **L-Ghanja ta' l-Imnikket**.... u f'hajtu Briffa daq sew il-kruha u l-iebes.

Rużar Briffa tweled il-Belt fis-16 ta' Jannar 1906. Fl-1924 beda jistudja l-medicina fl-Universita' bil-ghan li b'din il-professjoni jkabbar is-sbuhija tal-gilda tal-bniedem u jnaqqas il-kruha. Dan għamlu wkoll billi mar jistudja d-Deramtologija f'Londra sakemm fl-1932 gie lura Malta bhala speċjalista tal-mard tal-gilda. Dan wassal biex kien ewlieni fil-hidma kontra l-pesta li faqqgħet fl-1936 u fl-1945

Sena wara żżewweġ lil Constance Winifrid Dunn u fl-1936 twilditilhom tifla li semmewha Ċecilja. F'April tal-1950 mietet martu Constance wara marda kiefra u Briffa hassu sew il-piż tal-hajja u solitudni, liema piż jinsab rifless sew fil-poeziji tiegħu, fosthom **Fl-Ghanja ta' l-Imnikket**. Briffa minn ċkunitu kellu jgorr is-salib u tnicket għall-ewwel darba minhabba l-mewta ta' huh iżgħar minnu. Wara l-mewt tal-ewwel mara, Briffa nnifsu komplja jgorr is-salib tan-niket u l-mard l-aktar billi f'Lulju 1961 sar jaf li hakmitu l-marda serja tal-kankru li wasslet biex fit-22 ta' Frar 1963 mietet f'daru l-Belt.

Rużar Briffa kien bniedem ta' ftit kliem, introvert, u sieket. Kien bniedem sensittiv hafna u jemozzjona ruhu malajr meta jara lil haddiehor ibati. Il-professjoni tiegħu ziedet il-malinkonija f'hajtu, għax is-sofferenzi ta' haddiehor kien iħosshom hu! Patri Ġużè Delia jgħid hekk "...dejjem sibtu ta' sentimenti kbar, dejjem mimli mogħdrija lejn għajru u dejjem lest biex jaqdi lil kulhadd. Kellu qalb li taf tassew thobb."

Ċertament li Briffa fetah it-triq tal-poezija riflessiva, imnebbha l-aktar min-niket u s-solitudni. Bosta drabi l-poeziji tiegħu huma ambjentati fi mkejjen solitarji; u kitbietu huma miżgħuda bi kliem li jixhed it-twarrib, it-telqa, is-skiet, l-art imbiegħda, knejjes imgarrfa, ix-xatt, knejjes minsija, għoljiet, xagħra, ċimiterji u monasteru.

Il-mard jinħass spiss fil-poeziji tiegħu. **Fl-Ghanja ta' l-Imnikket**, huwa jidentifika ruhu ma' raġel marid bil-ġdiem, u jhoss it-toqol tal-marda minflok. Ir-raġel li jsib il-faraġ fil-Madonna biss. L-omm li ma toqgħodx thares lejn l-uċuh u l-ġieħ li jipprezentawha imma lejn il-qalb tal-bniedem. Marija hija l-omm kollha hlewwa u hniena.

### L-Ghanja ta' l-Imnikket

O Madonna tad-Duluri  
Mhux il-ward jien fittixt  
Ha nsebbah darek  
U nfewwahlek lill-artalek  
Imma x-xewk minn qalb x-xagħri  
U l-ghollieq marrad musfari  
O' Madonna tad-Duluri, dana biss

O' Madonna tad-Duluri l-oħrajn ġew  
U bid-deheb għammru lil darek  
U bil-haġar sawwru altarek  
Jiena biss kont il-barrani  
Mingħajr ward u deheb il-ghani  
Jiena biss...

O' Madonna tad-Duluri  
Ma stmerrejt int 'l imnikket ġewwa darek  
Imma tbissimt minn fuq Altarek  
Kollok hlewwa kollok hniena  
Serraht int lill-qalb ghajjiena  
Inti biss....